

میلاد النبی صلی اللہ علیہ وسلم

مولانا سید ابوالاعلیٰ مودودی

عرض ناشر

زیر نظر کتاب ”میلا دالنبی ﷺ“ مولانا سید ابوالاعلیٰ مودودی کی دو تقریروں پر مشتمل ہے۔

مولانا نے پہلی تقریر آل انڈیا ریڈیو، لاہور کیلئے لکھی تھی، جو ۳۰ مارچ ۱۹۳۲ء کو نشر ہوئی اور دوسری تقریر ۱۲ ربیع الاول کی مناسبت سے دارالاسلام، پٹھان کوٹ میں خطبہ جمعہ کے طور پر پیش کی گئی تھی۔ پہلی تقریر ماہنامہ ترجمان القرآن کے اپریل ۱۹۳۲ء کے شمارے میں شائع ہوئی تھی اور دوسری اس کے بعد کے شمارے میں۔ کتاب کی افادیت اور مقبولیت کے پیش نظر اسے کمپیوٹر کی کمپوزنگ اور ڈیجیٹل سائز پر شائع کیا جا رہا ہے۔ امید ہے کہ یہ تبدیلی اس کی مزید مقبولیت کا باعث ہوگی۔ (ادارہ)

میلا دالنبی ﷺ (۱)

آج اس عظیم الشان انسان کا جنم دن ہے جو زمین پر بسنے والے تمام انسانوں کیلئے رحمت بن کر آیا تھا اور وہ اصول اپنے ساتھ لایا تھا جن کی پیروی میں ہر فرد انسانی، ہر قوم و ملک اور تمام نوع انسان کیلئے یکساں فلاح اور سلامتی ہے۔ یہ دن اگرچہ ہر سال آتا ہے، مگر اب کی سال یہ ایسے نازک موقع پر آیا ہے، جب کہ زمین کے باشندے ہمیشہ سے بڑھ کر اس دانائے کامل کی رہنمائی کے محتاج ہیں۔ معلوم نہیں مسٹر برنارڈ شاہ نے اچھی طرح جان بوجھ کر کہا تھا یا بے جانے بوجھے، مگر جو کچھ انہوں نے کہا وہ بالکل سچ تھا کہ ”محمد اس وقت دنیا کے ڈکٹیٹر ہوئے تو دنیا میں امن قائم ہو جاتا“۔ میں اس سے ایک قدم آگے بڑھ کر کہتا ہوں کہ محمد ﷺ دنیا میں موجود نہ سہی، ان کے پیش کردہ اصول تو بے کم و کاست موجود ہیں۔ ان کے اصولوں کو بھی اگر ہم راست بازی کے ساتھ ڈکٹیٹر مان لیں تو وہ سارے فتنے ختم ہو سکتے ہیں، جن کی آگ سے آج نسل انسانی کا گھر جہنم بنا ہوا ہے۔

اب سے چودہ سو برس پہلے جب محمد ﷺ نے دنیا میں قدم رکھا تھا، اس وقت خود ان کا وطن، اخلاقی ہستی، بد نظمی اور بد امنی کی انتہا کو پہنچا ہوا تھا۔ قرآن میں اس وقت کی حالت پر ان الفاظ میں تبصرہ کیا گیا ہے کہ تم آگ سے بھرے ہوئے ایک گڑھے کے کنارے کھڑے تھے، جس سے خدا نے تمہیں بچایا۔ اس سے کچھ بہتر حالت دنیا کے دوسرے ملکوں کی نہ تھی۔ ایران اور مشرقی رومی سلطنت اس وقت انسانی تہذیب کے سب سے بڑے گہوارے تھے اور ان دونوں کو ایک طرف آپس کی پیہم لڑائی اور دوسری طرف خود گھر کے معاشی امتیازات، معاشی ناہمواری اور مذہبی جھگڑوں نے تباہ کر رکھا تھا۔ ان حالات میں محمد ﷺ آٹھے اور تیس برس کے اندر انہوں نے نہ صرف عرب کو بدل ڈالا بلکہ ان کی رہنمائی میں عرب سے جو تریک اٹھی تھی، اس نے ایک چوتھائی صدی کے اندر ہندوستان کی سرحدوں سے شمالی افریقہ تک دنیا کے ایک بڑے حصے کو اخلاقی، تمدن، معیشت، سیاست غرض ہر شعبہ زندگی کو درست کر کے رکھ دیا۔

یہ اصلاح کیوں کر ہوئی؟ ایک مختصر گفتگو میں اس کی ساری تفصیلات بیان کرنا ناممکن ہے۔ لیکن اس کے مونٹے مونٹے اصول میں آپ کے سامنے بیان کروں گا۔

سب سے پہلی چیز جس پر انہوں نے زور دیا، وہ یہ تھی کہ تمام انسان صرف خدائے واحد کو اپنا آقا، مالک، معبود اور حاکم تسلیم کریں۔ خدا کے سوا اور کسی کو بندگی قبول نہ کریں اور صرف مذہب کے محدود دائرے ہی میں نہیں بلکہ زندگی

کے سارے معاملات میں تمہا خدا کے اقتدار اعلیٰ کے سامنے جھک جائیں۔ اس کے ساتھ دوسری اہم چیز ان کی تعلیم میں یہ تھی کہ انسان کی مطلق العنانی اور غیر ذمہ داری کو بالکل شتم کر دیا جائے۔ ہر انسان فرداً فرداً اپنے آپ کو خدا کے سامنے جواب دہ سمجھے اور اسی طرح انسانی جماعتیں بھی خواہ خاندانوں اور قبیلوں کی شکل میں ہوں، خواہ طبقات کی شکل میں، قوموں کی شکل میں ہوں یا حکومتوں اور ریاستوں کی شکل میں۔ بہر حال سب کے سب اپنے آپ کو خدا کے سامنے ذمے دار اور جواب دہ سمجھیں۔ محمد ﷺ نے انسان کا تصور ہی یہ پیش کیا کہ وہ زمین پر خدا کا خلیفہ بنا کر ہے۔ اس کو جس قدر اور جس حیثیت میں بھی کچھ اختیارات حاصل ہیں، دراصل وہ اس کے ذاتی اختیارات نہیں ہیں، بلکہ خدا کے دیئے ہوئے ہیں اور ان کے استعمال میں وہ بالآخر خدا کے سامنے جواب دہ ہے۔

خدائی اقتدار اعلیٰ اور انسانی خلافت کی بنیاد پر محمد ﷺ نے نوع انسانی کے درمیان منصفانہ وحدت و اتفاق کا وہ رشتہ فراہم کیا، جو کسی دوسرے ذریعے سے پیدا نہیں ہو سکتا تھا۔ نسل، نسب، زبان، رنگ، وطن، معاشی مفاد اور دوسری جتنی چیزیں سوسائٹی کی بنیاد بنتی ہیں، وہ لازمی طور پر انسانوں کو مختلف گروہوں میں تقسیم کر کے ایک دوسرے کا مد مقابل بنا دیتی ہیں۔ ان میں اگر موافقت ہوتی بھی ہے تو اغراض کی بناء پر ایک ناپائیدار عارضی موافقت ہوتی ہے۔ کشمکش اور جنگ اس تقسیم کی عین منظر ہے اور اس کا لازمی نتیجہ بے انصافی ہے۔ اس کو دور کرنے کی کوئی صورت اس کے سوا نہیں کہ تمام انسانوں کو خدا کی بندگی پر متحد کیا جائے اور خدا کے سامنے جواب دہ ہونے کا احساس پیدا کر کے انصاف پر آمادہ کیا جائے۔

قومیت اور طبقات کے بجائے خدا کی بندگی اور خلافت کے تصور پر جس عالم گیر سماجی زندگی کی بنیاد محمد ﷺ نے رکھی، اس کے ہر پہلو کو انہوں نے پایہ دار اخلاقی اصولوں پر ڈھال دیا۔ ان کے اخلاقیات، تارک الدنیا درویشوں کیلئے نہیں تھے۔ بلکہ دنیا کا کام چلانے والے لوگوں کیلئے تھے۔ کسان، زمین دار مزدور، کارخانے دار، تاجر خریدار، پولیس مین، ججسٹریٹ، کلکٹر، جج، کورنر، سپاہی اور سپہ سالار، وزیر اور غیر ہر ایک کو اس کے دائرہ عمل میں انہوں نے اخلاق کے ایسے ضابطوں سے باندھ دیا، جن کی بندشوں کو کھولنا اور کسنا، جس کے اصولوں کو بنانا اور بگاڑنا، افراد یا عامۃ الناس کی خواہشوں پر منحصر نہیں تھا۔ انہوں نے معاشرت اور شخصی تعلقات کو آرٹ اور ادب کو کاروبار اور لین دین کو سیاست اور انتظام ملک کو بین الاقوامی تعلقات اور صلح و جنگ کو غرض انسانی زندگی کے سارے معاملات کو اخلاق کا پابند بنا دیا اور جو چیز بھی انسانی زندگی سے تعلق رکھتی ہو، اس کا یہ حق تسلیم کرنے سے انکار کر دیا کہ وہ ان اخلاق کی پابندیوں سے آزاد ہو کر نشوونما پائے۔

یہ وہ بڑے بڑے اصول ہیں، جن پر محمد ﷺ کا اصلاحی پروگرام مبنی تھا۔ اس پروگرام کو عمل میں لانے کیلئے انہوں نے جو طریقہ اختیار کیا وہ انفرادی اصلاح سے شروع ہوتا تھا۔ ان کی نگاہ سے یہ بات پوشیدہ نہ تھی کہ اجتماعی اصلاح کے ہر نقشے کا دارومدار بالآخر انفرادی پر جا کر ٹھہرتا ہے۔ کوئی بہتر سے بہتر کام بھی کمزور کیرکٹر اور ناقابل اعتماد سیرت کے لوگوں کو لے کر کامیابی کے ساتھ نہیں چلایا جاسکتا۔ افراد کی سیرت کی خامیوں سے ایک نظام کے عمل درآمد میں جو رخنے اور شکاف پڑتے ہیں، انہیں کاغذ پر نہیں بھرا جاسکتا۔ کاغذ کی دنیا میں ان کاغذی خرابیوں کے سدباب کا جس قدر چاہیں خیالی انتظام کر لیں، لیکن عمل کی دنیا میں اس کا کاغذی نقشے کو چلانے کا انحصار جن افراد پر ہے، وہ اگر خواہشات، اغراض اور تعصبات سے شکست کھا جانے والے لوگ ہوں، ان میں اگر سچا ایمان اور پختہ کیرکٹر نہ ہو، تو آپ کی ساری خیالی احتیاطوں کے باوجود اس نظام میں رخنے پڑیں گے اور ایسی ایسی جگہوں سے پڑیں گے، جہاں تک آپ کا تصور بھی نہ جاسکے گا۔ بخلاف اس کے کاغذ پر ایک نظام کو دیکھ کر آپ اس میں بہت سے رخنوں کا امکان ثابت کر سکتے ہیں، لیکن اس کو چلانے کیلئے اگر بھروسے کے قابل افراد موجود ہوں تو ان کا صحیح عمل ان سارے رخنوں کو بھر دے گا، جن کے رونما ہونے کا امکان عالم خیال میں آپ کو نظر آتا ہو۔

اسی بناء پر محمد ﷺ نے پہلے اپنی ساری قوت ایسے افراد کو تیار کرنے میں صرف کی جو ان کے پروگرام کے

مطابق بہترین طریقے پر دنیا کی اصلاح کر سکتے ہوں۔ انہوں نے ایسے لوگ تیار کیے جو ہر حال میں خدا سے ڈر کر بدی سے پرہیز کرنے والے ہوں، جو اپنی زندگی کے ہر معاملے میں خدا کے سامنے اپنی ذمہ داری کو پیش نظر رکھنے والے ہوں، جو ہر اس کام سے رکنے والے ہوں، جس کے متعلق انہیں خدا کی ناراضی کا اندیشہ ہو اور ہر اس کام میں دل و جان سے کوشش کرنے والے ہوں جس کے متعلق انہیں معلوم ہو جائے کہ خدا اس سے خوش ہوگا، جنہیں خدا کی خوشنودی پر اپنی کسی چیز کو قربان کرنے میں تامل نہ ہو، جن کے دل میں خدا کے سوا کسی کا خوف، کسی کی مہربانی کا لالچ اور کسی کے انعام کی تمنا نہ ہو، جن کیلئے پبلک اور پرائیویٹ زندگی میں کوئی فرق نہ ہو، جو راز کے پردوں میں بھی اتنے ہی نیک، شریف اور پرہیزگار ہوں جتنے پبلک میں منظر عام پر نظر آئیں، جن پر یہ بھروسہ کیا جاسکے کہ بندگان خدا کی جان، مال اور آبرو اگر ان کے چارج میں دے دی جائے تو خیانت کا رٹا بت نہ ہوں گے، اپنی ذات یا قوم و حکومت کی طرف سے کوئی عہد کریں تو بے وفائے نہ نکلیں گے، انصاف کی کرسی پر بٹھائے جائیں تو ظالم نہ پائے جائیں گے، لین دین کے بازار میں ہتھیسے تو بد معاملگی نہ کریں گے، حق مانگنے میں خواہست ہوں مگر حق ادا کرنے میں سست نہ ہوں گے۔ اپنی ذہانت، ہوشیاری، تدبیر اور قوت و قابلیت کو راستی اور انصاف کیلئے اور انسانیت کی فلاح و بہبود کیلئے استعمال کریں گے نہ کہ شخصی یا قومی اغراض کی خاطر دوسروں کو بے وقوف بنانے اور دوسروں کے حق تلف کرنے کیلئے۔

کامل پندرہ سال ایسے افراد کی تیاری میں صرف کر کے محمد ﷺ نے حق پرستوں کی ایک مٹھی بھر جماعت تیار کی، جو صرف عرب کیلئے نہیں، بلکہ تمام دنیا کی اصلاح کیلئے سچا عزم رکھتی تھی اور جس میں عرب کے علاوہ دوسری قوموں کے بھی افراد شامل تھے۔

اس جماعت کو منظم کرنے کے بعد انہوں نے وسیع پیمانے پر سماج کی اصلاح کیلئے عملی جدوجہد شروع کی اور صرف آٹھ برس میں پندرہ لاکھ مربع میل پھیلی ہوئی سرزمین عرب کے اندر مکمل اخلاقی، معاشی، تمدنی اور سیاسی انقلاب برپا کر کے رکھ دیا۔ پھر وہی جماعت جسے انہوں نے منظم کیا تھا، عرب کی اصلاح سے فارغ ہو کر آگے بڑھی اور اس نے اس زمانے کی مہذب دنیا کے بیش تر حصے کو اس انقلاب کی برکتوں سے مالا مال کر دیا جو عرب میں رونما ہوا تھا۔ آج ہم نئے نظام (نیو آرڈر) کی آوازیں ہر طرف سے سن رہے ہیں لیکن یہ بات ہماری سمجھ میں نہیں آتی کہ جن بنیادی خرابیوں نے پرانے نظام کو آخر کار فتنہ بنا کر چھوڑا وہی اگر صورت بدل کر کسی نئے نظام میں موجود ہوں تو وہ نیا نظام کب ہوگا؟ وہ تو وہی پرانا نظام ہوگا جس کے کاٹنے اور دسنے سے جاں بلب ہو جانے کے بعد ہم نئے نظام کا تریاق مانگ رہے ہیں۔ انسانی اقتدار اعلیٰ خدا سے بے نیازی و بے خوفی، قومی و نسلی امتیازات، ملکوں اور طبقوں کی سیاسی و معاشی خودرضیاں اور خداناترس افراد کا دنیا میں برسر اقتدار ہونا یہ ہیں وہ اصلی خرابیاں جو اس وقت تک نوع انسانی کو تباہ کرتی رہی ہیں اور آئندہ بھی اگر ہماری زندگی کا نظام ان ہی خرابیوں کا کارر ہا تو یہ ہمیں تباہ کرتی رہیں گی۔ اصلاح اگر ہو سکتی ہے تو انہیں اصولوں پر ہی ہو سکتی ہے جن کی طرف انسانیت کے ایک سچے ہی خواہ نے اب سے صدیوں پہلے شخص ہماری رہنمائی ہی نہ کی تھی بلکہ عملاً اصلاح کر کے دکھا دی تھی۔ (ترجمان القرآن، اپریل ۱۹۲۲ء)

(۲)

آج کا دن دنیا کیلئے ایک بڑی برکت کا دن ہے، کیوں کہ یہی تاریخ تھی جس میں ساری دنیا کے رہنما حضرت محمد ﷺ دنیا میں تشریف لائے۔ اگرچہ شریعت میں حضور ﷺ کے یوم پیدائش کو عید قرار نہیں دیا گیا ہے اور نہ اس کیلئے کسی قسم کے مراسم مقرر کیے گئے ہیں، لیکن اگر مسلمان یہ سمجھ کر، کہ یہ خدا کے سب سے بڑے نبی اور دنیا کے سب سے بڑے ہادی کی پیدائش کا دن ہے اور یہ وہ دن ہے جس میں انسان کیلئے خدا کی سب سے بڑی نعمت ظہور میں آئی۔

قَالِيحَدِّرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ.

جو لوگ نبی ﷺ کے حکم کی خلاف ورزی کرتے ہیں ان کو ذرا چاہئے کہ کہیں وہ فتنے میں نہ پڑ جائیں۔
تمہارا یہاں نہیں ہے کہ تم اللہ کے رسول کو اذیت پہنچاؤ۔

وَمَا كَانَ لَكُمْ أَنْ تُؤْذُوا رَسُولَ اللَّهِ.

تمہارا یہاں نہیں ہے کہ تم اللہ کے رسول کو اذیت پہنچاؤ۔

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ.

بے شک جو لوگ اللہ اور اس کے رسول کو اذیت دیتے ہیں اللہ ان پر دنیا و آخرت دونوں میں لعنت بھیجے گا۔

لَا تَجْعَلُوا أَعْمَاءَ الرَّسُولِ بَيْنَكُمْ كَأَعْمَاءِ بَعْضِكُمْ بَعْضًا.

رسول کی بات کو تم ایسا نہ سمجھ لینا جیسے آپس میں تمہاری ایک دوسرے کی بات ہوتی ہے۔

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ.

اے ایمان والو! نبی کی آواز کے مقابلے میں آواز بلند نہ کرو اور اس سے اس طرح سختی کے ساتھ بات نہ کرو جس طرح آپس میں ایک دوسرے سے کرتے ہو۔ کہیں ایسا نہ ہو کہ تمہارے سب اعمال ضائع ہو جائیں اور تمہیں خبر بھی نہ ہو۔

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ.

تم کہیں ایسے لوگ نہ پاؤ گے جو اللہ اور آخرت کے دن پر ایمان بھی رکھتے ہوں اور پھر ایسے لوگوں سے دوستی بھی کریں جو اللہ اور رسول کے دشمن ہوں، چاہے وہ ان کے باپ اور بیٹے اور بھائی اور رشتہ دار ہی کیوں نہ ہوں۔

قُلْ إِنْ كَانَ آبَاءُكُمْ أَوْ أَوْلَادُكُمْ أَوْ إِخْوَانُكُمْ أَوْ أَمْوَالٌ نَفْسُكُمْ أَوْ أَمْوَالٌ لَكُمْ أَغْنَى عَنْكُمْ مِنَ اللَّهِ فَزَلُّوا سَبِيلًا وَمَنْ حَادَّ اللَّهَ وَرَسُولَهُ فَمَا يَأْتِ اللَّهَ مِنْ شَيْءٍ فَاصْبِرْ إِنَّ كَيْدَ الْبَاطِلِ لَشَدِيدٌ.

اے نبی! لوگوں سے کہہ دو کہ تمہیں اپنے باپ اور بیٹے اور بھائی اور بیویاں اور رشتے دار اور مال جو تم نے کمائے ہیں اور وہ تجارت جس کے نقصان کا تم کو خوف ہے اور وہ گھر بار جو تمہیں پسند ہیں اللہ اور اس کے رسول اور راہ خدا میں جہاد کی سبب نہ ہرگز بڑ ہیں اور انتظار کرو اس وقت کا جب اللہ اپنا فیصلہ سنائے گا۔

اس مضمون کی ساری آیتیں یہاں بیان کرنا مشکل ہے۔ میرا مقصد صرف اس قدر ہے کہ آپ مسلمان ہونے کی حیثیت سے یہ سمجھیں کہ آپ کا اور حضور نبی ﷺ کا تعلق کیا ہے۔ یہ بات ان چند آیتوں سے معلوم ہوگئی جو میں نے آپ کو سنائی ہیں۔ ان سے آپ کو معلوم ہو گیا کہ کوئی شخص مسلمان ہی نہیں ہو سکتا جب تک کہ وہ رسول ﷺ کی فرماں برداری نہ کرے۔ اگر حضور ﷺ کوئی حکم دے دیں اور اس کے جواب میں آدمی کہے کہ میں اس کو نہیں مانتا تو اس کے معنی یہ ہیں کہ وہ دل میں ایمان ہی نہیں رکھتا۔ ایمان کا تقاضا یہ ہے کہ حکم سے اور سیدھی طرح سر جھکا دے، چون وہ اپنے کے ساتھ ایمان نہیں رہ سکتا۔

اچھا اب سنتے جائیے کہ حضور ﷺ نے خدائے تعالیٰ کی طرف سے آپ کو کیا احکام دیے ہیں۔ پھر ہر شخص اپنی

اپنی جگہ سوچتا جائے کہ وہ کتنا مسلمان ہے اور کتنا ایمان اپنے دل میں رکھتا ہے۔

حضور ﷺ کا ارشاد ہے:

المسلم من سلم المسلمون من لسانه ويده.

مسلمان وہ ہے جس کی زبان اور ہاتھ سے مسلمان محفوظ رہیں یعنی جو زبان سے اپنے مسلمان بھائیوں کو تکلیف دے اور نہ ہاتھ سے۔

آپ ﷺ نے فرمایا:

لا يؤمن احدكم حتى يحب لاجبيه ما يحب لنفسه.

جب تک وہ اپنے بھائی کیلئے بھی وہی بات پسند نہ کرے جو اپنے لیے پسند کرتا ہے یعنی جس طرح تم خود اپنی بھلائی چاہتے ہو اسی طرح اپنے مسلمان بھائی کی بھلائی چاہو، اور جس طرح تم اپنی برائی نہیں چاہتے، اسی طرح اپنے بھائی کی بھی برائی نہ چاہو۔

حضرت ابوذر غفاریؓ بیان فرماتے ہیں کہ ایک مرتبہ ایک شخص سے میرا کچھ جھگڑا ہو گیا اور میری زبان سے ماں کی گالی نکل گئی۔ حضور ﷺ نے سن لیا اور فرمایا کہ ”انک امر آفیک جاہلیہ“ (تم میں اب تک جاہلیت کا اثر باقی ہے پوری طرح اسلام نہیں آیا۔)

حضور ﷺ کا فرمان ہے کہ منافق کی چار خصلتیں ہیں جس میں چاروں موجود ہوں وہ پورا منافق ہے اور جس میں کوئی ایک خصلت ہو، اس میں ایک حصہ نفاق کا بھی ہے: پہلی خصلت یہ ہے کہ جب اس پر بھروسہ کر کے کوئی امانت اس کے سپرد کی جائے تو وہ اس میں خیانت کرے، دوسری خصلت یہ ہے کہ جب وہ بات کرے تو اس میں جھوٹ ضرور ملائے، تیسری خصلت یہ ہے کہ جب وہ کسی سے وعدہ یا عہد و پیمانہ کرے تو اس سے پھر جائے، چوتھی خصلت یہ ہے کہ جب کسی سے اس کا جھگڑا ہو تو وہ ہد کلامی پر اتر آئے یا اپنے مخالف کو ناجائز طریقوں سے نیچا دکھانے کی کوشش کرے۔

آپ ﷺ نے فرمایا:

المسلم اخوا المسلم لا يظلمه ولا يسلمه ومن كان في حاجة اخيه كان الله في حاجته ومن فرج عن مسلم كربة فرج الله عنه كربة من كربات يوم القيمة ومن ستر مسلماً ستره الله يوم القيمة.

مسلمان مسلمان کا بھائی ہے۔ وہ خود نہ اس پر ظلم کرے گا اور نہ اس کو کسی ظالم کے حوالے کرے گا جو شخص اپنے کسی بھائی کی حاجت پوری کرنے میں لگا ہو۔ لہذا تعالیٰ بھی اس کی حاجت پوری کرنے میں لگا جاتا ہے اور جو شخص کسی مسلمان کو معیبت سے بچائے گا۔ لہذا اس پر روزِ حشر کی تکلیفوں میں سے ایک تکلیف کم کر دے گا، اور جو شخص کسی مسلمان کا عیب چھپائے گا لہذا بھی قیامت کے روز اس کا عیب چھپائے گا۔

حضور ﷺ نے فرمایا:

”اپنے بھائی کی مدد کرو۔ خواہ وہ ظالم ہو یا مظلوم“۔ صحابہ رضی اللہ تعالیٰ عنہم نے پوچھا: یا رسول اللہ! ہم مظلوم کی مدد کریں گے، مگر ظالم کی مدد کیسے کریں؟ فرمایا: اپنے ظالم بھائی کی مدد یہ ہے کہ اس کا ہاتھ پکڑ لو، تا کہ وہ ظلم نہ کر سکے۔“

اتق دعوة المظلوم فانما ليس بيننا وبين الله حجاب.

مظلوم کی بددعا سے ڈرو، کیوں کہ اس کے اور خدا کے درمیان کوئی پردہ نہیں ہے۔ یعنی وہ سیدھی عرض اسی تک پہنچتی ہے۔

حضور ﷺ کا ارشاد ہے کہ جس نے اپنے کسی بھائی کی حق تلفی کی ہو یا اس کی عزت یا اس کے مال، یا کسی اور چیز کو نقصان پہنچایا ہو، وہ اسی دنیا ہی کی زندگی میں اس کی تلافی کر دے۔ ورنہ اگر اس دن پر اٹھا رکھا جن میں روپیہ پیسہ کچھ نہ ہوگا بلکہ انسان کے پاس صرف اعمال میں سے اس کو بدلا دینا ہوگا، یا پھر مظلوم کے گناہوں میں سے کچھ بوجھ اس پر سے اتار کر ظالم پر ڈال دیا جائے گا۔ آپ ﷺ نے فرمایا:

جس نے کسی کی بالشت بھر زمین بھی مار لی اس کے گلے میں قیامت کے روز سات زمینوں کا طوق ڈالا جائے گا۔ حضور ﷺ نے فرمایا:

تین گناہ سب سے بڑے ہیں۔ ایک خدا کے ساتھ کسی اور کو شریک کرنا، دوسرے والدین کی نافرمانی اور ان کے حق سے بے پروائی کرنا اور تیسرے جھوٹ بولنا اور جھوٹی گواہی دینا۔ حضور ﷺ نے فرمایا:

”بیرئیل نے ہم سایہ کے ساتھ نیک سلوک کرنے کیلئے مجھ سے اتنی بار کہا کہ مجھے شک ہونے لگا کہ کہیں ہم سایہ کو وراثت میں شریک تو نہیں کر دیا جائیگا۔“ ایک حدیث میں حضور ﷺ نے فرمایا:

”وہ شخص ہرگز ایمان نہیں رکھتا، ہرگز ایمان نہیں رکھتا جس کا ہم سایہ اس کی شرارت سے ڈرتا ہو۔“

ایک اور حدیث میں ہے کہ آپ ﷺ نے فرمایا جو شخص ایمان رکھتا ہو وہ اپنے ہم سایہ کو تکلیف نہ دے۔ اپنے مہمان کے ساتھ عزت سے پیش آئے اور جب زبان کھولے تو بھلائی کیلئے کھولے ورنہ چپ رہے۔“

حضور ﷺ نے فرمایا:

”قیامت کے روز خدا کے ہاں بدترین آدمیوں میں سے وہ ہوگا جو دومنہ رکھتا ہو۔ یعنی دو مخالف فریقوں میں سے ایک کے پاس جائے تو اسی کی ہی کہے اور دوسرے کے پاس جائے تو اس کی ہی کہنے لگے۔ آدمی کے منہ پر ایک بات کہے اور پیٹھ پیچھے کچھ اور کہے۔“ حضور ﷺ کا ارشاد ہے:

بين العبد و بين الكفر ترك الصلوة۔ (آدمی اور کفر کے درمیان ترک نماز ہے۔) مطلب یہ ہے کہ اسلام سے کفر تک پہنچنے کیلئے ایک درجہ بیچ میں ہے اور وہ نماز چھوڑ دینے کا درجہ ہے۔ اگر تم نے نماز چھوڑ دی تو کوپا تم کفر اور اسلام کے بیچ میں رہے ہو۔ ایک قدم آگے بڑھے اور کفر کی حد میں پہنچ گئے۔

ایک موقع پر حضور ﷺ نے فرمایا کہ:

جو لوگ اذان کی آواز سن کر گھروں میں بیٹھے رہتے ہیں میرا جی چاہتا ہے کہ ان کے گھروں میں آگ لگا دوں۔ نماز کی تاکید میں حدیثیں تو بہت ہیں مگر صرف یہ دو حدیثیں میں نے آپ کو سنائی ہیں، جن سے آپ اندازہ کر سکتے ہیں کہ یہ حکم کیسا زبردست ہے، اور اس کی نافرمانی کے کیا معنی ہیں؟ یہ بات تو اس فرض کے متعلق ہے، جس سے آج کل مسلمان عام طور پر غافل ہو رہے ہیں۔ دوسری بات اس گناہ کے متعلق بھی سن لیجئے جو مسلمانوں کو سب سے زیادہ تباہ کر رہا ہے، یعنی سود۔ حضور ﷺ نے صاف فرمایا ہے کہ سود کالیہنا، دینا، اس کی دستاویز لکھنا اور اس پر گواہی دینا سب حرام ہیں اور ان میں سے جو فعل بھی انسان کرے گا، اس کی سزا جہنم ہوگی۔

بھائیو! عید میلاد النبی ﷺ آپ مناتے ہیں، بڑی خوشی کی بات ہے مگر صرف اتنا عرض کروں گا کہ اپنے سردار کے دربار میں حاضر ہوتے وقت ذرا یہ بھی سوچ لیا کیجئے کہ کیا منہ لے کر ہم اس روح پاک کا سامنا کر رہے ہیں۔ ایک خادم سے قصور ہو جائے تو وہ اپنے صاحب کے سامنے جاتا ہوا ڈرتا ہے اور منہ چھپاتا پھرتا ہے۔ پھر کیا منہ لے کر ان کے سامنے جائیں جن کے ایک دو نہیں خدا جانے کتنے فرمانوں کی روز ہم خلاف ورزی کرتے ہیں۔